

SAHITYA

ACHARYA Ist YEAR

Paper - IV

NILAKANTAVIJAYACHAMPU

(1ST CHAPTER)

(PART - C)



Directorate of Distance Education

Rashtriya Sanskrit Vidyapeetha

Accredited at A level by NAAC

Tirupati - 517 507 (A.P.)

नीलकण्ठविजयः

वन्दे वाञ्छितलाभाय कर्म किं तन्न कथ्यते।
किं दंपतिमिति ब्रूयामुताहो दंपती इति॥ १॥
दृष्ट्वा कौस्तुभमप्सरोगणमपि प्रक्रान्तवादा मिथो
गीर्वाणाः कति वा न सन्ति भुवने भारा दिवः केवलम्।
निष्क्रान्ते गरले द्रुते सुरगणे निश्चेष्टिते विष्टपे
मा भैष्टेति गिराविरास धुरि यो देवस्तमेव स्तुमः॥ २॥

अपि च--

लीढालीढपुराणसूक्तिशकलावष्टम्भसंभावना-
पर्यस्तश्रुतिसेतुभिः कतिपयैर्नीते कलौ सान्द्रताम्।
श्रीकण्ठोऽवततार यस्य वपुषा कल्क्यात्मनेवाच्युतः
श्रीमानप्पयदीक्षितः स जयति श्रीकण्ठविद्यागुरुः॥ ३॥

यः संरम्भः कृतिविरचने दुष्कवीनामभेद्यो
यच्चैकाग्र्यं तदुचितपदान्वेषणे चित्तवृत्तेः।
लभ्यं तच्चेदपि कवयतामन्तस्त्रीण्यहानि
स्यादेवं किं सरसकविताराज्यदुर्भिक्षयोगः॥ ४॥

अथवा किमिति स्मरामि दुष्कवीनधुना।
सकलभुवनैकमङ्गलशङ्करगुणवर्णनप्रवृत्तेन।
न स्मरणीयाः कुधियो लोकायतिका इव व्रतस्थेन॥ ५॥

कति कवयः कति कृतयः
कति लुप्ताः कति चरन्ति कति शिथिलाः।
तदपि प्रवर्तयति मां
शङ्करपारम्यसंकथालोभः॥ ६॥

देवानामपि दैवतं गुरुमपि प्राचां गुरुणामिह
श्रीमन्तं मदनान्तकं कथमपि स्तोतुं कृतो निश्चयः।
तेन त्वां त्वरयामि भारति बलात्कृष्टापि दुष्टे पथि
प्रासेनोपहतापि जातु कुपिता मा स्म प्रसादं त्यजः॥ ७॥

नीलकण्ठविजयः

नन्तव्याः कवयः कतीह बहुमन्तव्या रसज्ञाः कती-
त्येतावत्तवलसः करोमि कवयो हृष्यन्तु रुष्यन्तु वा।
आवात्स्यायनतन्त्रमाश्रुतिशिरःसिद्धान्तमुच्चावचा
विद्या यत्प्रभवा जयन्ति भुवि तां वन्दे गिरां देवताम्॥ ८॥

चौर्येण प्रणयेन चापहरतः पल्लीषु गव्यान्यपि
स्त्यायन्ते चरितानि चेत्कविकुलोद्गीतानि गाथाशतैः।
त्रैलोक्योद्भटकालकूटकबलीकारप्रकारं पुनः
स्तोतुं के प्रथमेऽपि नाम कवयो दूरेऽधिकारस्तु नः॥ ९॥

अष्टत्रिंशदुपस्कृतसप्तशताधिकचतुःसहस्रेषु।
कलिवर्षेषु गतेषु प्रथितः किल नीलकण्ठविजयोऽयम्॥ १०॥

अस्ति किल समस्तसुरासुरस्तोमवन्दितचरणारविन्दस्य भगवतो महेन्द्रस्यस्थानम्, आस्थानम्-
मृतान्धसाम्, आयतनमाश्चर्याणाम्, आकरो रत्नानाम्, अवधिर्वैषयिकानन्दस्य, किमपरमगोचरे गिराममरावती
नाम नगरी। तत्र च निरालम्बे नभसि वर्तमानतया सर्वपथीनद्वारतया च पुनरनपेक्षितमूल- शिलानिवेशनायासम्,
अनाकाङ्क्षितप्रतीहाररचनाप्रयासम्, असंपादितश्रृङ्गसंबाधम्, असंभावितपरिखा- मण्डलम्, आचार इति
केवलमभिनिर्वर्तितो नवः प्राकारः। प्रासादः पुनरस्ति वैजयन्त इत्यभूमिरारोहणोपयोगविधुरश्च।
सर्वतोऽप्रतिहतचाराणां पौराणाममृतास्वादसुहितानामभ्यवहार्येण किं प्रयोजनम्। अपि च
पुनरभिलषितमणिकनक- भूषणाम्बरसंदायिषु मन्दारादिशाखिषु न किञ्चिदस्ति क्रेतव्यं विक्रेतव्यं चेति
संज्ञामात्रशरण्याः पण्यवीथिकाः। किञ्च निरन्तरशिवध्याननिर्धूतकल्मषाः, निरतिशयतपोविशेषशोषिताः,
वीतरागभयक्रोधमत्सराः, विषयपराङ्मुखाः, भुवि परमर्षय इति प्रथागताः पण्डिता एव प्रणयिनो वारमृगीदृशाम्।
अश्वमेधयाजिन इति, अग्निचित इति, मासोपवासिन इति, मांसवर्जिन इति, राजसूययाजिन इति, रणदुर्मदा
इति, अन्नदा वयमभयदा इति शंसद्भिर्पदानानि संपतद्भिर्भिरितस्ततोऽप्यज्ञातमुखैर्जातुचिदवनिवासिभिर्जनै-
र्बलादपहियमाणेषु विमानेषु, आक्रम्यमाणेषु मन्दिरैषु, आकृष्यमाणे च बलादप्सरोगणे, न कश्चिदभिमन्यते
ममेदमिति मन्दिराणि विमानानि मणिभूषणानि कलत्राणि वा नगरवासी जनः। किञ्चेदमपरमदेवतया न सुधाशनाः,
अलाभादेव न तृणाशनाः, पवनाशना एव परिशेषात्कामदुग्धा गावः, पराक्रमिणो मतङ्गजाः, वातरंहसश्च
वाजिन इति सकलपुरविलक्षणं लक्षणम्। अपि च--

मूल्यं तत्किल वेश्मनां द्विजमुखे भक्त्यात्र यद्दीयते
वेश्यानां च पणः स एव सवने या दक्षिणा ऋत्विजाम्।
पद्या सैव विशङ्कटा भवति या पद्यात्र तीर्थाभिसां
द्वारं तत्र च तद्यदत्र करणद्वारं पिधेयं नृणाम्॥ ११॥

अस्ति स्वादयितुं सुधास्ति वसितुं वासो नभश्चारिणां
 धर्तुं सन्ति च भूषणानि शतशो न त्वस्ति धीर्जीवितुम्।
 येनान्यानुपजीव्यसर्वविभवे कर्मैकलभ्ये पदेऽ-
 प्यायस्यन्ति वृथैव सेवक इति स्वामीति दुर्मेधसः॥ १२॥

इदं च परमाद्भुतमुत्प्रेक्षितं तस्यां, यत्किल विविधतपःप्रबन्धनिस्तन्द्रतया विस्मृतलोकतन्त्रेषु,
 चिरविधृतब्रह्मचर्यजीर्णतया कालमृत्युषु कन्दर्पस्य ब्रह्मर्षिहतकेषु भूतलादागत्य प्रसक्तेषु क्रीडितुमप्सरोभिः,
 पर्णशालां प्रविशाम इति प्रविशत्सु केलीगृहं, विस्रंसय जटामिति वेणीमालम्बमानेषु, अपनय
 वल्कलमित्यपनेतुकामेषु कुचदुकूलानि, न लोहितं कुर्यादिति निषेधत्सु नखक्षतानि, आः कष्टमसंमतोऽयं
 पन्थाः शिष्टानामिति पिहितकर्णेषु चुम्बनभेदप्रस्तावनायां, निवीतधारणव्यग्रेषु नीवीमोचनावसरे, मन्त्रजपमुख्येषु
 मणितावसरे, आः स्मृतमद्य व्यतीपात इत्यन्तरा गन्तुकामेषु, अनुयुञ्जानेषु पुनः पुनरार्तवदिनानि शपथपूर्वकम्,
 अतिक्रामति निषेकलग्नमित्यसहमानेषु बाह्यसुरतव्यापारविलम्बम्, अवधीरयत्सु पुरुषायितम्, असंमन्यमानेषु
 बन्धभेदान्, विगायत्सु वीटिकोपसेवनमप्यनुचितोऽयं काल इति, आनन्दमूर्च्छावसर एव निभृतमनुसंधानेषु
 मन्त्रलिङ्गानि, परवशरतान्तनिद्रावसर एव यावत्संनिपातं च सहशय्येति परिहरत्सु पर्यङ्कशायिकां,
 द्वितीयसुरतारम्भ एव देहि मे कमण्डलुमिति त्वरमाणेषु मन्दाकिनीगमनाय, विहसन्ति विषीदन्ति विलज्जन्ते
 विस्मयन्ते च रम्भादिमेनकान्ता देववारकान्ताः॥

प्रसजति महोत्सवे वा प्रचलति रथ्यासु तत्र शक्रे वा।
 निम्नानि पूरयन्ते पवनमये तालवृन्तपवनेन॥ १३॥

किं बहुना--

दुःखानां क्षतिरित्यबोधहतिरित्यानन्दविष्फूर्तिरि-
 त्यन्तर्वाणिविकल्पजालजटिलान्मोक्षादपि ज्यायसी।
 यैषाऽविप्रतिपन्नसौख्यलहरीसंपातसंपादिनी
 तत्सौन्दर्यविवेचने कवयतां मौनं क्षमं हीमताम्॥ १४॥

आनीता वसुधातलात्सुकृतिनस्तस्यां हरेः शासना-
 दुन्मीलन्मणिकिङ्किणीकलकलस्वाने विमाने स्थिताः।
 दृष्ट्वा व्योम निरास्पदं सचकितव्याघूर्णमानेक्षणा
 न स्थातुं न च वा ततोऽवतरितुं प्रागल्भ्यमाबिभ्रते॥ १५॥

मन्दानिलव्यतिकरच्युतपल्लवेषु
 मन्दारमूललवलीगृहमण्डपेषु॥

नीलकण्ठविजयः

पुष्पाणि वेणिवलयेषु गलन्ति तस्यां
साह्यं वहन्ति सुरवासकसञ्जिकानाम्॥ १६॥

गायन्ति चाटु कथयन्ति पदा स्पृशन्ति
पश्यन्ति गाढमपि तत्र परिष्वजन्ते।
कल्पद्रुमानपि समेत्य सुपर्वकान्ता
मुग्धा द्रुमैस्तदितरैश्चिरविप्रलब्धाः॥ १७॥

अस्ति च तामधिवसन्, वसन्त इव ऋतूनां, वासुकिरिव फणाभृतां, चन्दन इव वृक्षाणां, चन्द्रमा इव ऋक्षाणां, राजा सुपर्वणां, राजा त्रिविष्टपस्य, राजा त्रयाणां जगतां, राजा विध्यण्डमण्डलस्य, कर्ता शताश्वमेधानां, संहर्ता वृत्रासुरस्य, रम्भादिविविधरम्भोरुसंसदहंप्रथमिकासंभुज्यमाननवयौवनश्रीः, अपर्युषितयौवनोन्मेषसंभावनीयमदनमदारम्भसीमायाः कौमारहरः सदा शचीदेव्याः, काव्यागमभरत-गान्धर्वरहस्यसर्वकषमनीषाविशेषनिरवद्यविद्याधरीलोकनखमुखमुखरितविपञ्चिकानिनादप्रपञ्चितोदा निजभुजापदानसमाकर्णनसमुद्गीर्णपुलकनिर्वर्णनजनितामर्षजत्याकनिखइलदिक्पालवदनावलोकन चतुर्मुखवलयविहारिभारतीपरिगृहीतवैतालिकाधिकारः, पक्षपातासहिष्णुतयेव परिहृतशैलेन्द्र-पक्षमण्डलः, चन्द्रचूडचरणारविन्दपरिचरणानन्दसाम्राज्यधुरंधरः पुरन्दरो नाम॥

श्लथे नीवीबन्धे सति रहसि यत्पाणिवलना-
न्नवोढाः पाणिभ्यामपि पिहितसप्ताष्टनयनाः।
सहस्रस्याप्यक्षणां युगपदपिधानाक्षमतया
पुनस्ताभ्यामेव स्वमपिदधते लोचनयुगम्॥ १८॥

अपि च--

लभ्यन्ते श्रुतिपाठशुष्कवदना विप्राः पदे वेधसो
वैकुण्ठे तुलसीवनानि सुलभान्याद्राणि शुष्काणि च।
प्रेता भूतगणाश्च सन्ति शतशः स्थाने भवानीपते-
रत्नान्यप्सरसः सुधेति तु पदे यस्यैव लब्धुं क्षमम्॥ १९॥

विधातुं कर्माणि व्यवसितवती यत्पदफला-
न्यसूयान्धा मध्ये श्रुतिरपि किमासीद्भगवती।
अनुष्ठेयं कर्म स्वयमनभिसंधाय फलमि-
त्ययं वन्ध्यः पन्था यदनुपदमेव प्रकटितः॥ २०॥

किं बहुना--

लब्धुं तत्पदमूर्जितं शतमखी तस्यैव नालं भवेद्
 द्रष्टुं तद्दयिताजनं दशशती तस्यैव नालं दृशाम्।
 वक्तुं तत्पुरभोगभाग्यमखिलं तस्यैव नालं गुरु-
 र्मच्चेतोगतमद्भुतं कथयितुं नालं ममैवोक्तयः॥ २१॥

स कदाचिदस्वप्नोऽप्याचार इति बोधितः प्रातरमरवैतालिकैः, आलोक्य निर्मलं पौलोमीकपोल
 दर्पणम्, अभ्यर्च्य कामधेनुम्, आसाद्य विविधविद्याधरीविलासपिशुनकुसुमशयनीयलोभनीयलता-
 मन्दिरनिरन्तरोपान्तभुवम् अधःपरिवर्तमानविकर्तनबिम्बनिरर्गलनिर्गलदूर्ध्वमुखमयूखसंसर्गादुष्णीकृतामन्तरन्तः
 उपर्युपरि शीतलां भूतलासंस्पर्शोऽपि पुराणपुरुषचरणारविन्दसंबन्धादेव भुवनपावनीममरधुनीं, निर्वर्तित-
 नियमाभिषेचनः सिद्धचारणगन्धर्वसेविते सैकते तस्याः दहराकाशपरिपूजितदिव्यलिङ्गाकृति प्रतिष्ठाप्य
 चिन्तामणिमयं किमपि पारमेश्वरं लिङ्गम्, अनुसंधाय तत्र नखलिखितशरच्चन्द्रचन्द्रिकासारसुन्दरं भगवन्तं
 मदनान्तकम्, अभिषिच्य दिव्यापगासलिलैः, अनुलिप्य रोहिणीरमणहरिणमदपङ्कानुषङ्गिणा हरिचन्दनेन,
 समभ्यर्च्य गाङ्गेयविकचगाङ्गेयपङ्कजैः, आराध्य सुराभिघृतधारानुबन्धिना दिव्यधूपेन
 निसर्गचलितरश्मिमालाकलापेन रत्नदीपेन च, साङ्गाय सायुधाय सावरणाय साभरणाय च निवेद्य
 सद्यःसमाहृतनिष्पीडितेन्दुमण्डलनिष्यन्दमानापर्युषितान्यमृतानि, प्रदक्षिणीकृत्य प्रणिपत्य प्रसाद्य पञ्चभिः
 प्रसूनाञ्जलिभिः, स्तुत्वा श्रुतिशिरोभिः, कृत्वा विसर्जनम्, अथ स्मृत्वा चिरन्तनमात्मनि,
 विलासवीथीविहारकौतूहलेन निर्गत्य बहिः, इतस्ततो निरन्तरालमिलदाशोर्वचोमुखरगीवार्ण- मुनिसंघसंकुलम्,
 अतिकोमलाङ्गुलिदलाघातशोधितमृदङ्गनादभङ्गिभिः अधरनिवेशितापनीतवेणुभिः
 असकृदास्फालिताकृष्टवीणागुणाभिः आकुञ्चितऋजूकृतभ्रूलतमाविष्कृतलुप्तसिराबन्धकन्धरमन्तरेव
 कलमधुरमारब्धगीतिभिः द्विस्त्रिरास्फालितसव्यचरणमूदुरणितमञ्जीरमञ्जुलाभिरप्सरोभिरारप्स्यमानतौर्य- त्रिकम्,
 अत्युद्भटवेत्रवेत्रलताघातविद्रावितवीथीभवदमरमण्डलम्, अभितोऽपि दृष्टिगोचरसांनिधापित-
 करितुरगपर्यङ्किकादिनानाविधवाहनग्राममालोक्य सेनामुखम्, आलोकमात्रविदितोङ्गितैराधोरणैरुपस्था-
 पितमर्णविनमग्नमैनाकपक्षरक्षणाभ्यर्थनायागतं हिमवन्तमिवोन्नतभवदातं च कंचिदारुह्य मतङ्गजम्,
 अङ्गजराज्यसौभाग्यदेवतयेव शरीरिण्या ताम्बूलकरण्डधारिण्या मेनकया, मदनमदकदुष्णासौवर्गकामिनी-
 कटाक्षसंसर्गनिवारणायैव मणिचामरोपवीजनकुशलारम्भया रम्भया च सविलासमध्यासितचरमभागः,
 पुरोभागचलदलघुजङ्घालकरितुरगसंघजङ्घाजवद्रवदमरभटकोटिसंमर्दीशथिलहारमर्दनजनितमुक्तापरागसंबन्धादिव
 धवलीकृतेन ससंभ्रमवलदम्बरचरनितम्बिनीलोकविकीर्यमाणमन्दारकुसुमवृन्दनिःसरन्करन्द- धारानिरासायेव
 मुकुटमुपर्युपरि धार्यमाणेन सर्वतः प्रालम्बमुक्तासरकदम्बशालितया समन्ततो निहितकृपितविधुन्तुदविकट-
 दन्तक्षतविवरक्षरदमृतधारासहस्रमण्डितेन मण्डलेनेव शशाङ्कस्य महतातपत्रेण सफलयन्ननिमिषदृष्टि-
 सृष्टिमम्भोजसंभवस्य, गन्धर्वकुलवाद्यमानबहुविधातोद्यनिनादकबळीकृताशावकाश- तयेय

नीलकण्ठविजयः

सकुलचलितसेनासंघसंकटोन्मुक्तसिंहनादधारापथे निर्जगाम तारापथे ॥

मञ्जीरैर्नटनाभटीमुखरितैः स्वर्वारवामभ्रुवां
मन्दस्निग्धरवैश्च किन्नरकरव्यापारितैर्मर्दलैः ।
श्लाघाश्लोकशतैश्च चारणगणप्रोद्गीयमानैस्तदा
नादब्रह्ममयीव तत्र रुरुचे नासीरसीमा हरेः ॥ २२ ॥

अपि च--

अग्रे पश्चादुभयत इति त्यक्तलोकव्यवस्थे
दिष्ट्या तस्मिन्नपि परिणते सर्वतः संमुखीने ।
सभ्रूभङ्गं नयनवलनं सस्मितं द्रष्टुकामा
भूयोऽप्यग्रे सुरपरिवृढास्तस्य पुञ्जीबभूवुः ॥ २३ ॥

गच्छन्नेव स नभसि, भसितावकुण्ठितसर्वाङ्गसङ्गलब्धपरभागभासुराभिरभिव्याप्य हृदयमधिकतया बहिर्निर्गमिष्यतः कोपानलस्य ज्वालाभिरिव पाटलाभिर्जटाभिरभिवन्तमिव तटित्वन्तमभिनवं शारदाभ्योदम्, अपि च त्रिभुवनमुनिलोकवैलक्षण्यबोधिण्या शापमूलतपोलाभसंभवया कीर्त्यैव त्रिपुण्ड्रेखया परिकर्मितललाटमण्डलम्, अतिप्रचण्डनिजतपोऽनलज्वालाकलापपरिप्लोषमालिनितैः प्रतिशापाक्षरैरिव पारिकांक्षणां रुद्राक्षमणिभिरभिवेष्टितं, सोदरशशाङ्कसंदेशहारिकाभिस्तारकाभिरिव कर्णपुटाभ्यर्ण- लम्नाभिः स्फटिकाक्षगुलिकाभिरभिशोभितम्, अगृहीतोत्तरासङ्गम्, अङ्गीकृतकौपीनमात्रपरिधानम्, आस्फोटयन्तम्- नुपदम्, अवरुन्धन्तमध्वनि मिलन्ति सिद्धवधूकुलानि, त्रासयन्तमिव कातरान्, तर्जयन्तमिव शुनासीरभटानपि, गर्जन्तमिव, गायन्तमिव, नृत्यन्तमिव, स्वलन्तमिव, हसन्तमिव, हृदयारविन्दकुहरविहरदुन्मत्तशेखरभावाननैर- न्तर्यादुन्मत्तमिव, स्वयमप्यवाप्तसमस्तकामतया किञ्चिदप्य- नादृतलोकतन्त्रानुविधानं, त्रिलोचनावतारम- प्यत्रिलोचनावतारसोदरम्, अनसूयागर्भसंभव- मप्यत्यन्तकोपनं, अतिकठिनतपोविशेषपरीता- षितगौरिप्रसादसमासादितामपि कयापि विद्याधरकन्यया प्रार्थनामात्रादेव शापभीतया प्रणिपत्य समर्पितां कामपि कनकारविन्दमयीमम्लानमालिकामानयन्तं, आपतन्तमग्रत एव निरर्गलमभिमन्त्र्य मुक्तामिव पाशुपतं शरमनतिलङ्घनीयतेजसं दुर्वाससं नाम तापसमद्राक्षीत् । जानन्नपि तमनतिक्रमणीयतेजसं दुर्वाससं, जानन्नपि जगदेव निखिलमपलपितुमन्यथयितुं च नैपुण्यं ब्राह्मणस्य, जानन्नपि मुनिकुलन्यक्कारपरिणतां गतिं नहुषस्य, शिष्योऽपि बृहस्पतेः, शीलितमर्मापि धर्मशास्त्रेषु, परिचर्यारतोऽपि निसर्गत एव ब्राह्मणानां, आचतुराननादा च कीटपतङ्गोभ्यस्तुत्यवदेव प्रभवन्त्या भगवत्या भवितव्यताया विलासेन त्रिभुवनाधिपत्यमदान्धीकृतलोचनो धीमानपि सहस्रलोचनो न तं प्रत्यवरुरोह, न तरामुपचचार गिरा, न तमां च प्रणनाम । अपि च न केवलं तमवज्ज्ञे, अपि तु पुनरसंभावितेनापि तेन वितीर्यमाणामादाय सावज्ञमेकेन पाणिना मालिकां, पश्यत एव महर्षेः, अनुपनीय मुकुटतटीमनाग्राय चान्ततः स्कन्ध एव सिन्धुरस्य निवेशयामास । निवेशितमात्रा च सा

निसर्गनिरवग्रहेण वेतण्डेन शुण्डयाकृष्य निष्पिपिषे।।

पश्यन् पदाग्रमृदितां महता गजेन
मालां प्रसादपरिपाकमयीं मृडान्याः।
हस्तेन हस्तमभिहत्य स नित्यकोपः
कोपारुणं मुनिरधारयदक्षिकोणम्॥ २४॥

वीरभद्र इव क्रुद्धे वीरमाहेश्वरे मुनौ।
इतिकर्तव्यतामूढमिन्द्रमैक्षन्त देवताः॥ २५॥

तदनु च--

यावत्सान्त्वयितुं तदन्तिकभुवं धावन्ति मन्दीभव-
त्काकुव्याकुलगद्गदस्तुतिवचोगुम्फा निलिम्पाः स्वयम्।
तावद् देवपतिं शशाप कुटिल-क्रूर-भ्रमत्तारक-
भ्रूभङ्ग-व्यतिषङ्गदत्तभुवनातङ्को मुनिः शाङ्करः॥ २६॥

येयं त्रैलोक्यराज्यश्रीस्त्वदालम्बेन चेष्टते।
सैवाद्य त्वदमित्राणां वशमापद्यतामिति॥ २७॥

आलम्ब्य दैन्यमसकृत्पदयोर्निपत्य
संप्रार्थितो मघवता स्तुवता ततोऽयम्।
शापान्तमाह कथयन्निव लोकरीत्या
गोविन्द एव कुशलानि करिष्यतीति॥ २८॥

तदनु यथागतं गते दुर्वाससि, तावता वैभवेन विनिर्गतोऽप्यतर्कितोपनततदीयशापसमुत्सारि-
तोत्साहः, समग्रेण मण्डलेन निर्जिहानो राकाशशाङ्क इव राहुमुखे पतितः, सुरपतिः अभितः
प्रसार्यमाणरोषविषादमन्दाक्षशबलकटाक्षसहस्रनियमितव्यापारममुखरमुरजमनाहतपटहं अक्कणितवीणा-
दिवादित्रं अवसन्नकिन्नरीगानमप्रवृत्तरम्भादिनृत्तसंरम्भं अवसितवैतालिकलोककोलाहलं अप्रसक्तवेत्रिहाहारवं
अनाशङ्कितभटसिंहनादं अस्तंगतान्योन्यसंकथं असंभावितपीठमर्दकविदूषकालापं, अश्वहेषितेऽपि
सातङ्कसादिकुलं, अङ्घ्रिविन्यासशब्देऽपि सापराधसौविदल्लजनं, अपनीतमातङ्गाघण्टावलयं, आबद्धमिव
मूकमिव बधिरमिव मुग्धमिव प्रसुप्तमिव विकलमिव शून्यमिव, विन्यस्तमिव चित्रफलके, निखिलमपि
विबुधबलमाकर्षन्नेव केवलं, आगत्य पुनर्नगरं, आवेद्य वृत्तमिमं गुरवे वृत्तान्तं, अन्तःपुरं प्रविश्य,

नीलकण्ठविजयः

दुरन्तचिन्तानुबन्धनियन्त्रितः शयनागार एव जजागार तां रजनीम्। अथ तदानीमेव गूढनिहितचारनिवेदिततापसशापवृत्तान्तसमाकर्णनलब्धान्तरेण मन्त्रिणा भार्गवेण समादिष्टाः, हृष्टाश्च चिरनीरीक्षितरन्ध्रलाभेन, दर्शयिष्यन्तो दृढपरिचितानि समरकौशलानि, सफलियिष्यन्तः साधितानि महास्त्राणि, समुल्लिखन्तो वैरनिर्यातनप्रकारान्, अपनेष्यन्तश्चिरनिरूढमपयशोमालिन्यं, अभिनन्दन्तो दुर्वाससं, आवेदयन्तः परस्परमभ्यग्रदृष्टानि शुभनिमित्तानि, विवृण्वन्तो वीरवादान्, विभजन्तः प्रतिसैन्यानि सैनिकानां, अवरुन्धन्तश्चारजनसंचारं, आसूचयन्तो गन्तव्यपदमाप्तवर्गेषु केवलं, आदिशन्तश्च घण्टापनयनमनेकपानां, अङ्गदासंवट्टनमश्वोरसानां, अनुच्छ्रयणं ध्वजानां, अवादनं वादित्राणां, अक्ष्वेलनं च योधानां, अभिवन्द्य पुरोधसं, अनुमान्य योधमुख्यान्, आमन्त्र्य गुरुजनं, अनुज्ञाप्य मौहूर्तिकान्, भावयन्तः प्राचीनान् महासुरान्, पठन्तश्च तेषामेव वेदापहरणवसुधानिमज्जनादीनि प्रचण्डानि चरितमङ्गलानि, प्रस्थाय दानवाः कतिचिदतिचिरोपरुद्धकण्डूलदोर्मण्डलतया कालविपाकपचेलिमया शक्तिमत्तया च, पर्यवसाययितुमिव भूधरानङ्गुलिस्फोटेन, परिक्षेप्तुमिव मुखमारुतेन सप्त सागरान्, उन्मूलयितुमिव समूलमेव पातालं, उत्क्षेप्तुमिव दूरमन्तरिक्षं, व्यत्यासयितुमिव विध्यण्डमण्डलं, निर्वापयितुमिव चन्द्रार्कदीपिकां, दग्धुमिव दहनमपि, भङ्क्तुमिव प्रभञ्जनमपि, बन्धुमिव पाशिनमपि, हन्तुमिव दुर्दान्तमन्तकमपि, संनहन्त्या किञ्चिदप्यज्ञातकार्यविशेषतया महामात्रकरचलनमात्र – परिज्ञातगन्तव्यदिशा, गगन एव नित्यनिवासेन कदाप्यनागतां मन्दाकिनीं संभावयितुमापतता पत्येव वाहिनीनां, महत्या सेनया साकमागत्य शाखानगरममरावत्याः युगपदाहन्यमानपटहादिबहुविधवाद्य – निर्घोषपोषितकरिलोकबृंहितोपबृंहितभटकोटिसिंहनादकोलाहलेन बोधयामासुरनाशङ्कितपरिभवातङ्क – सुखशयितानमृताशनान्।

क्रुध्यद्दानवयोधनिर्दयकरव्यामर्दभीमध्वन –

न्नानातोद्यनिनादकातरपरिक्रन्दद्दिगन्तद्विपम्।

जातं प्रातरतर्कितागतमहातङ्कप्रसङ्गक्षण –

प्रक्षुभ्यत्पुनरुद्भटामरचमूनीरन्ध्रमैन्द्रं पुरम्॥ २९॥

अपि च --

संरुन्धन्ति द्विषन्तो नगरमिति समायान्ति रुष्टाः पथीति

प्राकारान्तः प्रविष्टा इति चलति रणो दारुणः संप्रतीति।

जीवग्राहं गृहीतः सुरपतिरिति च स्वैरमज्ञातमूलाः

सङ्घे सङ्घे प्रजानां नवनवमभवन् भिन्नभिन्नाः प्रवादाः॥ ३०॥

तत्क्षणं च युगविगमसमयसंभिद्यमानसप्तार्णवोनिनादशङ्कावहेन कोलाहलेन नागरणामवबुध्य विद्वेषामभिषेणनम्, अनुल्लङ्घनीयतापसशापानुसंधानकुण्ठीकृतोद्यमोऽपि कण्ठीरव इव करिलोकबृंहितेन परिज्वलितमन्युः, शतमन्युः उत्थाय शयनीयात्, उत्प्रेक्षितसमरसंरम्भया शचीदेव्या ससंभ्रमस्नेहसाध्वसोद्वेगमुपसृत्य स्त्रीस्वभावसुलभेन कातर्येण 'मानद, मा कुरु साहसमेवंविधम्, प्रेष्यन्तां प्रेषणीयाः' इत्यभ्यर्थ्यमानोऽपि तामवधूय,

परिजनवधूकरोदस्तविसंसमानसंव्यानपल्लवः, संरम्भशिथिलपदक्रमः समागम्य चकितसमुद्बुद्धदौवारिकजनो-
द्घाट्यमानकवाटिकामूलपुञ्जीभवदनुक्षणयात चार वृत्तान्तसमावेदनसंनह्यत्कुब्जवामन-
जननिरन्तरालिन्दमन्तःपुरद्वारम्, अनादृत्य किङ्करकरावलम्बनम्, अनालोक्य निहितामप्यग्रतो मणिपादुकां,
अनादिश्य सैनिकागमनम्, अनाकाङ्क्ष्य वैनीतकानयनम्, अङ्घ्रिभ्यामेव परिक्रामन्,
अनाकर्णयन्निवृत्तिविज्ञापनान्यध्वनि मिलतां सैनिकानां, आकुञ्चिताभ्यां भ्रूलताभ्यामाकम्पितेन च मुखेन
केवलमाकर्णयन्वचनानि चाराणां, अतिसंभ्रमोपसृत्वरमनिवर्त्य- समरसंरम्भमग्रत एव चलन्तमात्मजम्
जयन्तमवरुध्य शपथशतैरन्तःपुररक्षणाय निवेशयन्नालयद्वारि, निःसरन्नपि बहिस्ततोऽप्यतित्वरितमा-
लयबाह्यकक्ष्यासमानीतामाबध्य कक्ष्यां, आद्यवीथीमुखोपनीतामादाय दम्भोलिं, अर्धपथोपनीतमवमुच्य
वारवाणम्, अधिगोपुरसदेशमानीयमानमारुह्य मातलिसनाथं रथम्, अतिलङ्घ्य संकुलचलदमरभटसंघसंकटम्
दुर्गमं गोपुरद्वारम्, अतिक्रम्य निजमपि नासीरम्, अवगाहमानो दानवचमूम्, अलङ्घनीयवचनैरहंप्रथमिका-
प्रतिज्ञातविजयैर्दिक्पतिभिर्निरुध्यमानः, चन्द्रोदयारम्भ- समुज्जृम्भितसागर इव वेलानियन्त्रितः,
क्षणादुद्ग्रीविकाभिलक्ष्यमाणदुर्निग्रहसमराग्रहः शरीरेण केवलमवातिष्ठत सेनामुखे।।

भीमं भीमेन तस्याथ सैन्यं सैन्येन विद्विषाम्।

समगच्छत कल्पान्ते सागरेणेव सागरः।। ३१।।

किंच--

यावज्ज्यावलायावलीढशिखरक्रूरप्रकारध्वन-

च्चापव्यापृतपाणिभिः स्थपुटितं नासीरमासीद्भटैः।

तावदेवपतिः क्व दानवपतिः क्वेति प्रवृत्तैः क्रुधा

सेनारक्षिभिरेव तत्र महते युद्धाय बद्धा मतिः।। ३२।।

तदनु शुनासीर एव स्वनासीरमुपेयुषि, चिरभुक्तभर्तृपिण्डानृण्यसंपादनावसरला-
भसंभावितोत्साहतया तृणीकृत्य जीवितानि विमतबलानीव, विधूय समरभयं विकोशानीव शस्त्रास्त्रमण्डलानि,
विस्मृत्य भर्तृविमाननाः कादाचित्कीः पुत्रदारपरिभवानिव, मनागप्यनपेक्ष्य जयश्रियमनुपतन्तीमिव मित्रवरूथिनीं,
होष्यन्तः शरानलार्चिषि शरीराणि, चेष्यन्तः शरदिन्दुमुन्दराणि यशःकन्दलानि, महिषानिव मतङ्गजान्,
सारमेयानिव सैन्धवान्, पांसुकणानिव पदातिगणान्, मशकानिव महारथिकान्, कुसुमविहारानिव
कुन्ततोमरमुद्गरप्रहारान्, पटवासवृष्टिमिवबाणवृष्टिमपि मन्यमानाः, हन्यमाना अपि हर्षाट्टहासमुखराः,
नखरायुधा इव हरिणार्भकेषु, नागान्तका इव राजिलेषु, दन्तावला इव कदलीवनेषु, दावानला इव
जीर्णशाल्मलीगुल्मेषु, निःशङ्कमवगाहमाना दानवेषु, प्रहरन्तः परश्वधैः, कृन्तन्तः कुन्तैः, निपातयन्तः
कृपाणिकाभिः, अभिघ्नन्तः शतधीभिः, खण्डयन्तो भिण्डिपालैः, अवकिरन्तः शरजालैः, अपविध्यन्तः
शक्तिशूलैः क्षिण्वन्तः क्षेपणिकाभिः, अवबध्नन्तः पाशैः, अभिमृद्नन्तः परिघैः, आकर्षन्तो लाङ्गलैः,

नीलकण्ठविजयः

आविध्यन्तो मुसलैः, अपहरन्तो जयध्वजान्, अवभिन्दन्तो वारवाणान्, विच्छिन्दन्तो धनुर्गुणान्, विस्रंसयन्तः सारथीन्, प्रवर्तयन्तो रक्तवाहिनीः, परितोषयन्तः कटपूतनाः, लिम्पन्तः शरीराणि रक्तधाराभिः, आवेष्टयन्तः करेष्वान्त्रमालिकाः, परिक्रामन्तो मुण्डमण्डलेषु, परिस्वलन्तः कबन्धेषु, अपश्यन्तः पुत्रानपि रणे हतान्, अतृष्यन्तो यूथंयूथमपि निपात्य प्रतिभटान्, अप्रतिभटा विबुधटाः साफल्यमनैषुराक्षिसाहस्रममरपतेः। आदिश्य च ततः शतमन्युरन्तकमग्रतः सेनामुखे, पार्श्वयोरस्य पवनपावकौ, पृष्ठतः स्वस्य पुण्यजनेश्वरं, अन्तिक एव धनदमाहवशूरान् सभाजयितुम्, अध्वनि शिबिरे च विद्विषामपांपतिं, आयुधक्षतान् भिषजयितुमाश्विनेयौ, निशीथयोधिनीनां वैरिवरूथिनीनां निशैव मा भूदिति सन्ततवासरभावाय सहस्रभानुमप्यभिः प्रकाशितुम्, प्रतीक्षमाणोऽपि जयश्रियम्, परिशङ्कमानश्चेतसि तापसशापविपाकमाकस्मिकम्, किमप्यलीकनभोविभागसीमाधिपत्यलक्षणां लक्ष्मीमुदिश्य कलहायमानयोर मरासुरवाहिन्योरज्ञानविजृम्भितोपालम्भसंभवमट्टहासमिव परमेष्ठिनो घनस्तनितमनभ्र एव दारुणमश्रुणोत्। प्रहितोऽपि सेनामुखे पवनः पदे पदे यदावेद्यमावे दयितुमाववृते तदेव तस्य प्रतिकूलपवनलक्षणम् दुर्निमित्तं परिणमे। असंसत च करादस्य दम्भोलिः, तदप्यायुधविस्रंसनमशनिपतनं चेति द्वेषा बभूव दुश्शकुनम्॥

अत्रान्तरे रणहतोभयसैन्ययोध-

निर्भिन्नमण्डलतया तपनः समन्तात्।

उद्दामदानवधनुर्गलदुत्प्रबन्ध-

नाराचदारिततया च शनैस्तिरोऽभूत्॥ ३३॥

अतिप्रबन्धादिषुजालवृष्टेरपक्रमाच्च द्युमणेरकाण्डे।

आसीत्तमिस्रा जयदा रिपूणां पचेलिमा भाग्यपरम्परेव॥ ३४॥

तत्क्षणं च पुनरनुक्षणोपचीयमानममरबलं, अपक्षीयमाणमात्मबलं च निरीक्षितुमप्यतितिक्षवः, तरक्षव इव बुभुक्षिताः, दन्दशूका इव दण्डघट्टिताः, बलिबाणशम्बरजम्भनमुचिविरोचनमुखा महासुराः सरभसमवमुच्य वारवाणां, अबबध्य गोधाङ्गुलित्राणं, अपिनह्य निषङ्गमक्षयशरपूरितोत्सङ्गम्, अधिरुह्य शताङ्गमायोजितखरतुरङ्गम्, आबध्य नितिलेषु भ्रुकुटीविभङ्गम्, आसेव्य वीर्याणं, आलम्ब्य संशप्तकव्रतम्, अनुज्ञाप्य परस्परम्, आपूरयन्तो दिङ्मुखानि गुणध्वनिभिः, अवभ्रंशयन्तो गगनतलादुडूयट्टहासैः, विसंज्ञयन्तः स्वङ्गविच्छुरणेन वीक्षितुमागतानि सिद्धचारणमण्डलानि, विस्मापयन्तः समरसंरम्भेणैव कर्मन्दिनमपि कलहानन्दिनम्, उत्सारयन्तः पादातमूर्वेगेन, परिचूर्णयन्तो रथान् परिघाभिघातैः, विद्रावयन्तो हयान् करतालिकाभिः, विघूर्णयन्तो मतङ्गजानङ्गुलीयन्त्रणेन, संवर्तमारुतावर्तितसागरगर्तदुर्दर्शवक्त्र-विवरोल्लसल्लेलिहाननिजरसनावलोकनजनितसाध्वसध्वस्तचेतनमासाद्य सेनामुखे निविष्टमन्तकम्, अपहत्य तदीयमेव कालदण्डममोघं अभिहत्य तेनैव तम्, आदिमं जयमापेदिरे॥

कालदण्डहतस्यास्य कण्ठे प्राणा जुघूर्णिरे।

अन्तकं यद्धतं नेतुमन्तकोऽन्यो न विद्यते॥ ३५॥

नीलकण्ठविजयः

पार्श्वतस्तस्यपरे केचिदतिचिरोपरोधसंवर्धितप्रतिघानलव्यतिकरविशेषभीषणज्वालाक-
लापदुरापमपि परिवृत्य जातवेदसं, प्रशमय्य परुषहुंकारभयंकरैर्मुखमारुतैरस्य दुःसहं ज्योतिः, अपकृष्य वाहनम्
मेषमग्रचरणग्राहं, आहत्य शक्तिमपि बलादस्य हस्ततलात्, 'अरे रे लब्धोऽयमन्नहरः क्रतुभुजां हव्यवाहो
नाम निर्जरापशदः, तदद्य निर्वापयतैनमुदकुम्भैः, निक्षिपतैनमापूपिकानां वशे महानसेषु मैवं
मैवमुद्बोधयतैनमुचितैर्मुखमारुतैः, हस्ते कुरुत चैनमद्यैव दग्धुममरावतीं, परित्यजत रेरे बालिशा वाडवोऽयं
शिखां प्रदर्शयति' इति परिहसन्तः परिक्षिपन्तस्तर्जयन्तस्ताडयन्तश्च पलाययामासुरसुरभटाः।

ततः समित्याहितमसुरभटैस्तदत्याहितमालक्ष्य सख्युराशुशुक्षणेः, क्षणेन सज्जीभूय भूयसा
वेगेन सव्यापसव्यानि, संचरन्मण्डलानि, चण्डलाघवोत्क्षिप्ततरुकाण्डषण्डमाहिण्डमानोपलखण्डताण्डवोद्दण्डम्,
अतिसंभ्रमभ्रमितपांसुमांसलतृणपूलसंघसंगतकङ्कगृध्रवायसादिविहङ्गमम्, अति विशङ्कटशंकर-
शिरोघटितविकटजटाजूटसंकटभ्रमदभ्रसरिज्जलनिर्झरझलझलघोषभीषणझंकारमुखरितनभोविभागम्, आल-म्ब्य
युगविगमोचितं रूपम्, आपतन्नसुरबले, विघूर्णयन् जीर्णपर्णीमिव दिक्षु विदिक्षु चाश्चीयम्, अवचूर्णयन्
रथषण्डमारण्यमिव तरुकाण्डम्, अवकिरन्नुपलखण्डानिव मदोच्चण्डानपि वेतण्डान्, अन्धीकुर्वन् पदातिजातम्,
अवरुन्धन् सेनापतीन्, परावर्तयन्नस्त्रशस्त्राणि, प्रभञ्जयन्नञ्जसैव जयध्वजान्, परिस्वलयन्महासुरानपि, संवर्त
इव मारुतः समरसीमनि सर्वतोऽप्यक्रमेण पराचक्रमे। यावदित्यमस्पन्दत गन्धवाहः, तावदावर्तितलोचनो
विरोचनः, प्रकटितसमराडम्बरः शम्बरः, सावष्टम्भो जम्भः, समरमदोल्बणो बाणः, संग्रामैकरुचिर्नमुचिः
अतिबली च बलिः, आलक्ष्य वक्त्राणि परस्परम्, ईषदिव स्मयमानाः, विस्मयमानाः पराक्रमे विबुधानामिदमूचिरे।
हन्त कथममरा अपि पराक्रमन्ते, तेषु च दूत्योचितसंचारमन्थरः श्वा मातरिश्वा।।

संरुन्धते निभृतमन्तरपि द्विजी य-

मन्नं यमाहुरपि कीटसरीसृपाणाम्।

यो जायते शिथिलशूर्पपरिभ्रमैर-

प्योजायते कथमसावपि गन्धवाहः॥ ३६॥

अथवा नैतावदस्मिन्नभनिवेष्टव्यमस्माभिः। अनुकूल एव खल्वयमस्माकमाशुगानलज्वाला-
संधुक्षणे सर्वथापि।।

यश्चेष्टतेऽवकाशेषु ये चाप्येनं समाश्रिताः।

निरुन्धीमहि तान् सर्वात्रीरन्ध्रे शरपञ्जरे॥ ३७॥

इति कतिपये दैत्या वात्यानिबर्हणकौतुका-

द्धनुरनुगुणं यावज्ज्यावल्लिभिः सह युञ्जते।

प्रसभमभितस्तावत्सावज्ञदैत्यभटोज्झिता

दिशि दिशि जगत्प्राणप्राणच्छिदो न्यपतञ्छराः॥ ३८॥

नीलकण्ठविजयः

वाय्वर्कशक्रवरुणानलदैवतान्य-
प्यस्त्राणि निर्जरवरैरभिमन्त्रितानि।
ईशांबभूवुरसुरेषु न शासनानि
राज्यच्युतस्य नृपतेरिव नागरेषु॥ ३९॥

दनुजभुजविकृष्टकोदण्डदण्डोपसंपातुक-
ज्वलदनलदुरापनाराचधारासमीराहताः।
युगविगमसमुच्चलच्चण्डचण्डीशभूषोरग-
प्रतिभयमुखवातजातां दशामुज्जगुर्निर्जराः॥ ४०॥

प्रचण्डे च वलति पवमाने, तूलवदुत्सार्यमाणेषु दूरत एव वारिधरेषु, सागरानपि शोषयतस्तस्य सनोडमागन्तुमनीहमानेषु च यादोगणेषु, स्वात्मैकशेषतया भग्नचेताः प्रचेताः, प्रकृतलोकसाधारणस्तटस्थ एव बहिरवतस्थे। अपि च रिपुचमूसमूहसमुत्सृज्यमानशरवर्षधर्षितेषु वर्मसु, भिद्यमानेषु चर्मसु, कर्मदेवाः 'कस्मादयमस्माकमाकस्मिको बुद्धिविपर्ययः, कस्मै वयमसुरैर्युध्यामहे, कस्य हेतोर्वध्यामहे, बुध्यामहे न हेतुमस्मिन्नायासे, के नो देवाः के च नो दानवाः, संभृत्य तपांसि दुश्चराणि संप्राप्ता वयममरपदम्, केन शक्या निग्रहीतुम्, केन शक्या अनुग्रहीतुम्, अधिष्ठास्याति यः स्वर्गं, अतिथयस्तस्य वयं भवाम' इति कृतनिश्चयाः संमन्य परस्परं संघशोऽपचक्रमुः समन्ततोऽपि समरमुखात्। अथ ये केचिदाहवमखे हुतशरीरा दनुजवीरा देवभावमापद्य दिवमारूढा गूढाभिसंधयस्ते किल सहृदया इव कंचित्कालमहृदया एव परिक्रम्य, परिज्ञातमर्माणः सर्वतो निर्वापयामासुरतर्किता एव गीर्वाणबलम्। अपसरतः कर्मदेवान्, अभिघ्नतो दैत्यदेवान्, आपततः शरानाशीविषानिव दृष्टिविषान्, उत्सर्पतो विश्रुङ्खलमसुर- भटानुल्लङ्घितवेलानिव कल्लोलान्महोदधेः, अप्रभवतः सेनापतीन्, अप्रतिपत्तिमूढमपि पश्यन्तः स्वामिनम् अपश्यन्तस्त्रातारम्, अवशा देवमुनिशापतेजसा प्रविश्य हृदयानि प्रक्षोभ्यमाणाः, स्तब्धा इव, मुग्धा इव, दुग्धा इव विषानलैः दिग्धा इव मोहनचूर्णैः, लुब्धाः परम् जीवितेषु, लब्धामपि जयश्रियम् चिरादीषद्विवेकसुनियन्त्रणेन क्षणिकदुमन्त्रणेन विनाशयन्तः, पश्यन्तोऽप्यचक्षुषः, शृण्वन्तोऽपि बधिराः, जानन्तोऽपि जडाः, परिगृहीता इव दुर्यशसा, परिषक्ता इव भाग्यविपर्ययेन, विस्मृत्य कुलशीलानि, विसृज्य निःशेषमपत्रपां, अवरोप्य निषङ्गम्, आवेशयन्तः पृष्ठतो बुद्धिं, अवमुच्य जयायुधानि, आददाना भिक्षकपालानि पाणिभिः, आसर्गादा च महाप्रलयादध्वरहविर्भिरिव द्विजन्मनामविश्रान्तपरिपुष्टतयेव, प्राप्ते समरे सायुधाश्च, सवाहनाश्च सैकता इव सेतवः, सर्वतोऽपि विजघाट्टे विबुधभटाः॥

धावदैवतयोधयूथपदवीसंरोधकौतूहल-
क्रामङ्कामरघोरवैरिपरिषन्नासीरसीमोद्भवैः।
भेरीभांकरणैरमर्त्यनगरीसंवर्तमौहूर्तिकैः
संभ्रान्ताः प्रतिपेदिरे युधि निवृत्ताशा दिगीशा दिशः॥ ४१॥

वल्मीकेष्वहयो वसन्ति मुनयो घोराः समीराशनाः
 कान्तारेषु च कन्दरेषु लवणे सिन्धौ क्व वातस्थितिः।
 आक्रान्ते भुवने परैस्तृणमपि स्प्रष्टुं न शक्यं मया
 किं कर्तव्यमिति व्यलीयत जवादैत्याशुगेष्वाशुगः॥ ४२॥

अनन्तरमित्थमर्कितमनिमित्तमपध्वंसमानमसुरबलमभितोऽपि विप्रकीर्णमिव भुवि निपत्य गगनतलं परिवहदिव भिन्नमर्यादमर्णवस्रोतः, शतशः परीक्षितमपि सौहार्दे सहस्रशो गृहीतजयमपि समरसंमर्दे, कदाप्यशिक्षितायुधग्रहमिव अनाकर्णितसंग्रामसंकथमिव, वायसयूथमिव, वानरानीकमिव, केरलसैन्यमिव, ग्रामपालकजालमिव, करतालिकामात्रकातरममर्त्यबलमप्यालोकयन्, दशभिः शतैरक्षणां वासवः स्वयमेवमालोचयामास। अहो दुर्वाससो ब्राह्मण्यम्, अहो निगमागमप्रामाण्यम्, अहो पाशुपतेषु माहात्म्यम्, अहो दुर्निमित्तेषु याथार्थ्यं, अहो कर्मपरिणतेः प्राबल्यम्, अहो देहिषु श्रियश्चाञ्चल्यम्, अहो पुरुषकारस्य वैफल्यं, अहो परमेष्ठिनः कौशल्यं, आहवो नाम कियानयं, असुरा नाम कियन्त इमे, कीदृशाः पलायन्ते, कीदृशाः पराक्रमन्ते, किं बन्धुभिः, किं सचिवैः, किं बलेन, किं धनेन, किमनेन दम्भोलिना, किमन्ततोऽपि मया, कथं दृश्या दाराः, कथं दृश्याः पौराः, किमतो निहतेन जीवितेन, विपरीतो विधिरितोऽपि, न चिकीर्षामि सौवर्गमाधिपत्यं, न जिहीर्षामि किं करिष्यति दानवानामौद्धत्यं, यावदीदृशोऽहं न कस्यचिद्दृष्टिगोचरे पतेयं तावदस्मिन्नेव समरे तनुं त्यजामीति संनह्य पुरश्चरन् शचीपतिरश्रुणोदन्तरिक्षगां वाणीम्॥

अहो ते शक्र धीमान्धमग्रे भाव्यं किलान्यथा।
 अन्तर्धेहि रणादस्मादन्तर्धेहि च मद्गिरम्॥ ४३॥

इत्याकाशगिरा शक्रो मत्या च क्रूरया स्वया।
 यावद्डोलायते तावदागत्याबोधयद्गुरुः॥ ४४॥

हन्त कथमेतदमरपते धीमतोऽति ते दुर्व्यवसितम्। अविदितं न ते वेदितव्यं, अवशेषितं वा गुरूणामुपासनं, किं न जानासि भवितव्यतां, किं वाभिमन्यसे जयश्रियो नैयत्यम्। ननु श्रूयत एव पुराणेषु भवता, यत्किल मालिसुमालिसङ्गरे महति परिवर्तमाने पराचीने पतगपतौ भगवतापि पराववृते। अन्धकेन किलेदमधिष्ठितं त्रैलोक्यम्। विध्यण्डान्येव कियन्ति विजितानि तारकेण। तदलमनुस्मर शापान्तवचनमत्याश्रमस्य मुनेः। भवेयुरपि कदाचिदन्यथा भाषितानि महेश्वरस्य, न तु जातु माहेश्वराणाम्। यत्पुरोदितं गोविन्द एव कुशलानि करिष्यतीति महर्षिणा, तदनूदितमग्रे भवितव्यमन्यथेत्यधुना परमेष्ठिना। तदेहि कंचित्कालमन्तर्हिता एव क्वचिदावसाम इत्यनुशिष्य शिष्यमन्तर्धाप्य स्वयोगमायया तिरोदधे स्वयमपि देशिको देवतानाम्॥

विद्राणे वरुणे गते हुतवहे वैवस्वते मूर्च्छिते
 सद्यो लोचनगोचरादपगते संक्रन्दनस्यन्दने।
 संवर्तव्यतिषक्तसप्तजलाधिस्रोतःप्रभूतध्वनि-
 स्फारः कोऽपि बभूव दानवबले हर्षाट्टहासध्वनिः॥ ४५॥

नीलकण्ठविजयः

चकितपलायितस्खलितमूर्च्छितनिष्पतित-
क्षतविबुधानुधावननिषेधिमहारथिकम्।
विजहि जहीहि पाहि निगृहाण गृहण हरे-
त्युपचितनादमेदुरमवर्तत दैत्यबलम्॥ ४६॥

अपि च--

आवृत्यावर्तयन्तो दिशि दिशि तुरगान्वारणान्वारयन्तो
मुष्णन्तो भूषणानि प्रसभमभिनिषत्यायुधान्याहरन्तः।
घ्नन्तः संतर्जयन्तः पथि पथि विबुधान्मुक्तकेशान्दिगीशा-
नभ्येत्यामन्त्रयन्तः प्रजहसुरसुराः सर्वतो निर्विशङ्कम्॥ ४७॥

किंच--

शस्त्राशस्त्रिक्षतपतिसुतालोकशोकावलुप्त-
प्राणस्त्रैणब्रजमशरणध्वस्तलुप्तापणान्तम्।
धावद्देवप्रवरसमरोदन्तयाथार्थ्यबोध-
भ्राम्यत्पौरं नगरमभवज्जर्जरं निर्जराणाम्॥ ४८॥

ततो मुहूर्तदेव मूर्ता इव कोपानलविस्फुलिङ्गा मुनेर्बलिमुखा मखद्विषः पराक्रमेण महता परिक्रामन्तस्तिरोहिते मरुत्वति द्रागेव रणमूर्धनि पलायित इति प्रमीत इति प्रविष्टोऽमरावतीमिति च तादात्विकैः प्रवादभेदैस्तत्त्वमनवबुध्यमाना अपि, भवतु नाम सर्वथैव वयं प्रविशेम तावदमरावतीं, परिशोधयेम ततः प्रवृत्तिं शचीपतेः, अपहरेम सुरकामिनीः, अवस्कन्देम कोशमन्दिरं, अधितिष्ठेम सुधर्मा, आक्रमेम त्रैलोक्यमिति कृतनिश्चयाः, कल्पद्रुमा बलेः, कामधेनुर्बाणस्य, हास्तिकं नमुचेः, अश्वीयं शम्बरस्य, चिन्तामणिर्जम्भस्य, विलासिन्यो विरोचनस्य, वारुणं पदमस्य, वायवीयं तस्य, वैश्रवणीयममुष्य, वैश्वानरीयमेतस्य, प्रविष्टं प्रवेष्टुः, अपहृत्य लब्धमपहर्तुः, प्रहृत्य लब्धं प्रहर्तुः, आलोकितुरालोकितं, उपायवक्तुरर्ध, उत्तरसाधकस्य तदर्ध, समसमयप्रवृत्तयोस्तु साधारणं वस्तु, परतस्तु यथारुचि परस्परच्छन्देनेति समयबन्धेन पर्यवस्थाप्य पताकिनीं, आरुह्य मतङ्गजानत्युन्नतान्, आलोकयन्तो नगरोपशल्यानि, प्रशंसन्तः प्राकारदुर्गसाम्प्रतीं, परिहसन्तो बुद्धिलाघवं प्रतिद्वन्द्विनां, निर्दया विपक्षजातीयेषु, निर्विशङ्का दुर्गुल्मेषु, ग्राहयन्तो वधूदर्श, घातयन्तः परुषदर्श, आकर्णयन्तः कर्णामृतान्याक्रन्दितानि नाकसदां, हसन्तो दर्शदर्शमशरणान्वध्यमानान्, कुप्यन्तो दयालुषु, कुतूहलिनो दारुणेषु, विसर्जयन्तो नैरृतीयान् जात्यभिमानेन, विद्रावयन्तः कर्मदेवानट्टहासैः उन्माथयन्तो गोपुरद्वारं, उल्लङ्घयन्तः प्राकारं, अपश्यन्तः शरणागतान्, अश्रुण्वन्तो याञ्चाक्षराणि सुरर्षीणां, आज्ञपयन्तो जिह्वाच्छेदममरवैतालिकानां, चरणावकर्तनं चाराणां, चपेटाघातममरमौहूर्तिकानां, अङ्गुलिच्छेदमक्षरलेखिनां, आस्यविदारणममात्यानां,

भञ्जयन्तः प्रतिमा देवतानां, अपमार्जयन्तः सुरपराक्रममालेख्यसमर्पितं, अशरणहन्यमानरक्तधारावसिक्तं, अग्रचरणग्राहमाकृष्यमाणमुनिजनशरीरसंमृष्टं, अनुपददह्यमानदेवतागारधूमधूपितं, अपकृष्यमाणकुलपालिकाज-
नाहन्यमानमुखवाद्यनादमेदुरं, अपहतसर्वस्वदीनजनाक्रोशजयाशीर्वचोमुखरं, आकस्मिकपतदशानिनिर्घोषनिर्व-
र्तितलोहयन्त्रनिनादमङ्गलं, अभितः पतदुल्कासहस्रदीपमालापरिष्कृतमनुप्रविश्य नगरं, अभिवन्द्य पुरोधसं
भार्गवं, अपक्रान्तहर्यक्षमेरुगुहासधर्मा सुधर्मा मध्यासांचक्रिरे। आसीनाः क्षणममरसभान्तरे, परिष्वज्यमानाः
परस्परं, प्रशस्यमाना वन्दिमागधैः, अभिनन्द्यमानाः कुलवृद्धैः, अनुगृह्यमाणा भार्गवेण, निष्क्रम्य ततो
बर्हिरचिरपरिगृहीतविजयेन्द्रिरापरिरम्भसंभृतकुचकुम्भकुङ्कुमक्षोदैरिव सेनारजोभिरभिरञ्जिताः, निरङ्कुश-
चक्रम्यमाणविशृङ्खलदैत्यसंघबाहाबलोन्मुक्तहाहारवमालक्ष्य सर्वतो नगरं, उल्लोलाजलाधि-
कल्लोलहल्लोहलशमनशीलया वेलयेव तनोयस्या विरमतेति कयाचिदेवाज्ञया चिरलब्धसुस्थमिव पर्यवस्थाप्य
नगरं, क्षणादाघोषयामासुरास्कन्दनोपरमजयकाहलीम्। आदिष्टाश्च दिक्पालपदेष्वसुरवराः स्वयमनतिक्रामन्तो
धर्ममौशनसं, अनुल्लङ्घमाना बलेः शासनं, अनुवर्तमाना हिरण्याक्षदर्शितां सरणिं, अवलुम्पन्तो वैदिकं
पन्थानं, अप्रमत्ताः स्वं स्वमधिकारमनुपालयांचक्रिरे।।

देवद्विषश्चिरतरं निरयेषु मग्ना-

नुत्तार्य दैवतपदेषु निवेशयन्तः।

रक्षोघ्नमन्त्रकुशलाञ्छतशो महर्षीन्

प्रत्यक्षिपन्नरकवेशमसु दैत्यदूताः॥ ४९॥

ब्रह्मर्षयोऽपि दनुजेन्द्रसभां प्रविष्टा

मन्त्राक्षराणि मघवादिपदाङ्कितानि।

ऊहेन दानवपदान्युपवेशयन्तो

हर्षाय पेटुरसुरेन्द्रपुरोहितानाम्॥ ५०॥

विद्वांसः प्रथमेऽभवन्विवसनाः सौत्रान्तिकाः साधवो

मुख्या माध्यमिकास्त्रिलोकगुरवश्चारवाकतन्त्रे स्थिताः।

पाषण्डा निगमागमव्यसनिनः कालः कलिः शाश्वतो

दैत्ये शासति देवराज्यमजनि त्रैलोक्यमित्थं तदा॥ ५१॥

अपक्रान्तश्च तदा शचीपतिः, अभिगम्य सह सर्वैः सुपर्वाभिरखिलभुवनसुन्दरं मन्दरं
शैलमनुज्ञया बृहस्पतेः अन्तर्हित एव कतिचिदतिवाहयामास वर्षगणान्॥

नीलकण्ठविजयः

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्धनिर्वाह-
कश्रीमन्महाव्रतयाजश्रीमदप्पयदीक्षितसोदर्य श्रीमदाच्चान्दीक्षितपौत्रेण नारायणदीक्षितात्मजेन श्रीभूमिदे-
वीगर्भसंभवेन श्रीनीलकण्ठदीक्षितेन विरचिते श्रीनीलकण्ठविजये चम्पूकाव्ये

प्रथम आश्वासः॥

